

பிரசார் பாரதி
அகில இந்திய வானொலி, சென்னை-4
29 05 2026
FRIDAY
7.15 PM
ஆகாஷ்வாணி
தலைப்புச் செய்திகள்

1. இல்லந்தோறும் சூரிய மின்சக்தி பயன்பாடு அதிகரித்து வருவதாக பிரதமர் திரு நரேந்திர மோடி கூறியுள்ளார்.
2. விவசாயிகளின் நலன்களை பாதுகாப்பதில் மத்திய அரசு உறுதியுடன் உள்ளதாக வேளாண் அமைச்சர் திரு சிவ்ராஜ் சிங் சௌகான் தெரிவித்துள்ளார்.
3. ஜவுளித்துறை விரைவான வளர்ச்சியை கண்டு வருவதாக மத்திய அரசு கூறியுள்ளது.
4. தீர்ப்பு ஒத்திவைக்கப்பட்ட வழக்குகளில், மூன்று மாதங்களுக்குள் உயர்நீதிமன்றங்கள் தீர்ப்பு வழங்க வேண்டும் என்று உச்சநீதிமன்றம் உத்தரவிட்டுள்ளது.
5. உலகக்கோப்பை துப்பாக்கிச்சூடும் போட்டியில் இந்தியா இன்று ஒரு தங்கம், ஒரு வெள்ளிப்பதக்கம் வென்றது.

. . இனி விரிவான செய்திகள் . .

<<<<<>>>>>>

இல்லந்தோறும் சூரிய மின்சக்தி பயன்பாடு அதிகரித்து வருவதாக பிரதமர் திரு நரேந்திர மோடி கூறியுள்ளார்.

சமூக வலைதளத்தில் இதனை தெரிவித்துள்ள அவர், இதுதொடர்பாக நாளிதழில் வெளியான கட்டுரை ஒன்றையும் பகிர்ந்துள்ளார்.

இல்லங்களில் சூரிய மின்சக்தியை பயன்படுத்துவது 82 சதவீதம் வளர்ச்சியை கண்டுள்ளதாக அந்த கட்டுரையில் தெரிவிக்கப்பட்டுள்ளது.

இதற்கிடையே, தூய எரிசக்தி பயன்பாட்டில் இந்தியா தொடர்ந்து முத்திரை பதித்து வருவதாக மத்திய அமைச்சர் திரு பிரல்ஹாத் ஜோஷி கூறியுள்ளார்.

பிரதமரின் இல்லந்தோறும் சூரியசக்தி திட்டத்தின்கீழ் 40 லட்சத்திற்கும் மேற்பட்ட வீடுகள் இணைந்துள்ளதாக குறிப்பிட்டுள்ளார்.

மின் நுகர்வோர் என்ற நிலையிலிருந்து, மின் உற்பத்தி செய்வோர் என்ற நிலைக்கு பயனாளிகள் மாறியுள்ளதாகவும் அவர் கூறியுள்ளார்.

வளர்ச்சியடைந்த இந்தியாவிற்கான இலக்குகளை எட்டுவதற்கான பயணத்தில் இது முக்கிய பங்கு வகிக்கும் என்றும் திரு பிரல்ஹாத் ஜோஷி தெரிவித்துள்ளார்.

<<<<<>>>>>>>>

விவசாயிகளின் நலன்களை பாதுகாப்பதில் மத்திய அரசு உறுதியுடன் உள்ளதாக வேளாண் அமைச்சர் திரு சிவ்ராஜ் சிங் சௌகான் கூறியுள்ளார்.

புதுதில்லியில் நடைபெற்றுவரும் தேசிய வேளாண் மாநாட்டுக்கு இடையே இன்று செய்தியாளர்களிடம் அவர் பேசினார்.

விவசாயிகளுக்கு தடையின்றி உரங்கள் கிடைப்பதை மாநில அரசுகள் உறுதி செய்ய வேண்டும் என்றும் அவர் கேட்டுக்கொண்டார்.

விவசாயிகளுக்கு தேவையான விதைகள் போதிய அளவில் கையிருப்பில் உள்ளதாகவும் அவர் கூறினார்.

உணவு உற்பத்தி இதுவரை இல்லாத அளவிற்கு 376 மில்லியன் டன்னை எட்டியுள்ளதாகவும் திரு சிவ்ராஜ் சிங் சௌகான் தெரிவித்தார்.

<<<<<>>>>>>>>

ஐவுளித்துறை விரைவான வளர்ச்சியை கண்டு வருவதாக அத்துறைக்கான மத்திய அமைச்சர் திரு கிரிராஜ் சிங் கூறியுள்ளார்.

ஆந்திர மாநிலம் கிருஷ்ணா மாவட்டத்தில் உள்ள **Mallavalli** தொழில்பூங்காவில் ஆய்வு மேற்கொண்ட பின்னர் செய்தியாளர்களிடம் அவர் பேசினார்.

ஐவுளித்துறையின் வளர்ச்சிக்காக மத்திய அரசு பல்வேறு சீர்திருத்த நடவடிக்கைகளை மேற்கொண்டுள்ளதாக அவர் கூறினார்.

ஐவுளித்துறையின் வர்த்தகம் தற்போது 15 லட்சம் கோடி ரூபாய் அளவிற்கு உள்ளதாகவும், இதனை அடுத்த நான்காண்டுகளுக்குள் 25

லட்சம் கோடி ரூபாயாக உயர்த்த இலக்கு நிர்ணயிக்கப்பட்டுள்ளதாகவும் அமைச்சர் தெரிவித்தார்.

உற்பத்தியுடன் இணைந்த ஊக்கத்தொகை வழங்கும் திட்டம் ஜவுளித்துறையின் வளர்ச்சிக்கு உத்வேகம் அளித்துள்ளதாகவும் திரு கிரிராஜ் சிங் கூறினார்.

<<<<<>>>>>>>>

பெட்ரோலியப் பொருட்கள் போதிய அளவில் கையிருப்பில் உள்ளதாக மத்திய அரசு கூறியுள்ளது.

இன்று புதுதில்லியில் செய்தியாளர்களிடம் பேசிய பெட்ரோலியத்துறை இணைச்செயலர் திருமதி சுஜாதா சர்மா, நாள்தோறும் 92 ஆயிரம் மெட்ரிக்டன் சமையல் எரிவாயு உற்பத்தி செய்யப்படுவதாக கூறினார்.

பெட்ரோல் நிரப்பும் மையங்கள் முழுமையாக செயல்பட்டு வருவதாகவும் அவர் தெரிவித்தார்.

நிலைமையை மத்திய அரசு தொடர்ந்து கண்காணித்து வருவதாகவும் திருமதி சுஜாதா சர்மா கூறினார்.

<<<<<>>>>>>>>

கர்நாடக முதலமைச்சர் பதவியை ராஜினாமா செய்துள்ள திரு சித்தராமையா இன்று புதுதில்லியில் காங்கிரஸ் முன்னாள் தலைவர் திரு ராகுல்காந்தியை சந்தித்து பேசினார்.

இந்த சந்திப்பின்போது அடுத்தக்கட்ட அரசியல் நடவடிக்கை குறித்து திரு சித்தராமையா விவாதித்ததாக எமது செய்தியாளர் தெரிவிக்கிறார்.

இதற்கிடையே, திரு சித்தராமையாவின் ராஜினாமா ஏற்றுக்கொள்ளப்பட்டதாக அம்மாநில ஆளுநர் திரு தாவர் சந்த் கெலாட் அறிவித்துள்ளார்.

இந்நிலையில், காங்கிரஸ் சட்டப்பேரவை உறுப்பினர்கள் கூட்டம் பெங்களூருவில் நாளை நடைபெறவுள்ளதாக ஏஜென்சி செய்திகள் தெரிவிக்கின்றன.

<<<<<>>>>>>>>

மேகாலயாவிலிருந்து மாநிலங்களைவெக்கு ஒரு உறுப்பினரை தேர்ந்தெடுப்பதற்கான தேர்தல் அடுத்த மாதம் 18-ஆம் தேதி நடைபெறும் என்று அறிவிக்கப்பட்டுள்ளது.

ஷில்லாங்கில் செய்தியாளர்களிடம் பேசிய அம்மாநில தலைமை தேர்தல் அதிகாரி டாக்டர் B D R திவாரி, இதற்கான வேட்புமனு

தாக்கல் அடுத்த மாதம் ஒன்றாம் தேதி தொடங்கி, எட்டாம் தேதிவரை நடைபெறும் என்றார்.

மனுக்கள் மீதான பரிசீலனை ஒன்பதாம் தேதிவரை நடைபெறும் என்றும், மனுக்களை விலக்கிக் கொள்ள 11-ஆம் தேதி கடைசி நாளாகும் என்றும் அவர் தெரிவித்தார்.

போட்டி இருக்கும் பட்சத்தில் வாக்குப்பதிவு காலை 9 மணிக்கு தொடங்கி 4 மணிவரை நடைபெறும் என்றும், வாக்கு எண்ணிக்கை 5 மணிக்கு தொடங்கும் என்றும் திரு. திவாரி கூறினார்.

<<<<<>>>>>>>>

தீர்ப்பு ஒத்திவைக்கப்பட்ட வழக்குகளில், மூன்று மாதங்களுக்குள் உயர்நீதிமன்றங்கள் தீர்ப்பு வழங்க வேண்டும் என்று உச்சநீதிமன்றம் உத்தரவிட்டுள்ளது.

தலைமை நீதிபதி திரு சூரியகாந்த், நீதிபதி **Joymalya Bagchi** அமர்வு இன்று இதற்கான உத்தரவினை பிறப்பித்தது.

தீர்ப்பு வழங்குவதில் காலதாமதம் ஏற்பட்டால் அது மனுதாரர்களுக்கு பெரும் பாதிப்பை ஏற்படுத்தும் என்றும் அதில் குறிப்பிடப்பட்டுள்ளது.

<<<<<>>>>>>>>

தெலங்கானாவில் நடப்பு பருவத்தில் 60 லட்சம் மெட்ரிக் டன்னுக்கும் கூடுதலாக நெல் கொள்முதல் செய்யப்பட்டுள்ளதாக அம்மாநில அமைச்சர் திரு உத்தம்குமார் ரெட்டி கூறியுள்ளார்.

ஹைதராபாத்தில் செய்தியாளர்களிடம் பேசிய அவர், நாட்டின் உணவு உற்பத்தியின் முதுகெலும்பாக தெலங்கானா திகழ்கிறது என்று குறிப்பிட்டார்.

நாடு முழுவதும் நடைபெறும் நெல் கொள்முதலில் 60 சதவீதத்தை தெலங்கானா கொண்டுள்ளதாகவும் திரு உத்தம்குமார் ரெட்டி கூறினார்.

<<<<<>>>>>>>>

ஆந்திராவில் உள்ள அரசு அலுவலகங்களில் சூரியசக்தி கட்டமைப்பு வசதிகள் விரைவாக ஏற்படுத்தப்பட வேண்டியதன் அவசியத்தை அம்மாநில முதலமைச்சர் திரு சந்திரபாபு நாயுடு வலியுறுத்தியுள்ளார்.

இன்று அமராவதியில் இதுதொடர்பாக ஆய்வு மேற்கொண்டு அவர் பேசினார்.

மின்சார வாகனங்களுக்கான சார்ஜிங் மையங்களை மாநிலம் முழுவதும் ஏற்படுத்த நடவடிக்கை மேற்கொள்ளுமாறும் அவர் கேட்டுக்கொண்டார்.

பசுமை எரிசக்தி பயன்பாட்டிற்கு ஊக்கம் அளிக்குமாறும் திரு சந்திரபாபு நாயுடு இந்த கூட்டத்தில் அறிவுறுத்தினார்.

<<<<<>>>>>>>>

மேற்குவங்கத்தில் மக்கள் தொகை கணக்கெடுக்கும் பணி ஆகஸ்ட் ஒன்றாம் தேதிமுதல் தொடங்கும் என்று அம்மாநில முதலமைச்சர் திரு சுவேந்து அதிகாரி கூறியுள்ளார்.

இன்று கொல்கத்தாவில் செய்தியாளர்களிடம் பேசிய அவர், இப்பணிகளை அரசியல் காரணங்களுக்காக முந்தைய திரிணமூல் காங்கிரஸ் அரசு மேற்கொள்ளவில்லை என்று குற்றம் சாட்டினார்.

<<<<<>>>>>>>>

மத்தியப்பிரதேசத்தில் சட்ட விரோதமாக செயல்பட்டுவந்த இருமல் மருந்து உற்பத்தி பிரிவுக்கு அதிகாரிகள் சீல் வைத்தனர்.

இதற்காக அமைக்கப்பட்ட சிறப்பு விசாரணைக் குழுவினர் நடத்திய சோதனையின்போது போபாலில் இந்த உற்பத்தி பிரிவு வீடு ஒன்றில் செயல்பட்டு வந்தது கண்டறியப்பட்டதாக அம்மாநில அரசின் செய்திக்குறிப்பு தெரிவிக்கிறது.

அந்த வீட்டில் இருந்து 7 ஆயிரத்திற்கும் மேற்பட்ட பெட்டிகளில் வைக்கப்பட்டிருந்த இருமல் மருந்தும் பறிமுதல் செய்யப்பட்டதாக அந்த செய்திக்குறிப்பில் குறிப்பிடப்பட்டுள்ளது.

<<<<<>>>>>>>>

திரிபுராவில் அரசு நிர்வாகம் முழுமையாக கணினி மயமாக்கப்பட்டுள்ளதாக தலைமைச் செயலாளர் திரு ஜிதேந்திர குமார் சின்ஹா கூறியுள்ளார்.

அகர்தலாவில் செய்தியாளர்களிடம் பேசிய அவர், கிராமப் பஞ்சாயத்து தொடங்கி, அமைச்சரவை வரை காகித பயன்பாடற்ற நிர்வாகம் செயல்பாட்டுக்கு வந்துள்ளதாக கூறினார்.

கடந்த 9 முதல் 10 மாதங்களுக்குள் மேற்கொள்ளப்பட்ட டிஜிட்டல் மயமாக்கும் பணிகளே இதற்கு காரணம் என்றும் திரு ஜிதேந்திர குமார் சின்ஹா தெரிவித்தார்.

<<<<<>>>>>>>>

விளையாட்டுச் செய்திகள்

உலகக்கோப்பை துப்பாக்கிச்சூடும் போட்டியில் இந்தியா இன்று ஒரு தங்கம், ஒரு வெள்ளிப்பதக்கம் வென்றது.

ஜெர்மனியின் Munich-ல் நடைபெற்றுவரும் இப்போட்டியின் மகளிர் பத்து மீட்டர் பிரிவில் Inder Singh Suruchi தங்கப்பதக்கத்தையும், Esha Singh வெள்ளிப்பதக்கத்தையும் வென்றனர்.

இப்போட்டியில் இந்தியா இதுவரை 2 தங்கம், ஒரு வெள்ளிப்பதக்கம் வென்று பதக்கப்பட்டியலில் முதலிடத்தில் உள்ளது.

18 வயதுக்கு உட்பட்டோருக்கான ஆசிய கோப்பை ஹாக்கிப் போட்டியில் இந்தியா 13-0 என்ற கோல் கணக்கில் கஜகஸ்தானை வென்றது.

ஜப்பானில் நடைபெற்ற இப்போட்டியில் இந்தியாவின் **Ketan Kushwaha** ஹாட்ரிக் கோல் அடித்தார்.

ஆஸ்திரேலியாவுக்கு எதிரான மூன்றாவது மகளிர் ஹாக்கிப் போட்டியில் இந்தியா 2-0 என்ற கோல் கணக்கில் வெற்றிபெற்றது.

பெர்தில் நடைபெற்ற இப்போட்டியில் இந்தியாவின் சோனம் மற்றும் **Lalremsiami** தலா ஒரு கோல் அடித்தனர்.

நான்கு போட்டிகளை கொண்ட இந்த தொடரில் இந்தியா 2-1 என்ற ஆட்டக்கணக்கில் முன்னிலை பெற்றுள்ளது.

சிங்கப்பூர் ஓபன் பேட்மிண்டன் போட்டியில் இந்தியாவின் சாத்விக் சாய்ராஜ் — சிராக் ஷெட்டி இணை அரையிறுதிக்கு முன்னேறியுள்ளது.

ஆடவர் இரட்டையர் பிரிவு காலிறுதி ஆட்டத்தில் இந்த இணை
19-21, 21-17, 21-13 என்ற செட் கணக்கில், மலேசியாவின் **Aaron Tai**
— **Kang Khai Xing** இணையை வென்றது.

கலப்பு இரட்டையர் பிரிவில் **Dhruv Kapila** — **Tanisha Crasto**
இணையும் அரையிறுதிக்கு தகுதி பெற்றுள்ளது.

Prishtina சர்வதேச டேபிள் டென்னிஸ் போட்டியில் இந்தியாவின்
Payas Jain — **Syndrela Das** இணை காலிறுதிக்கு முன்னேறியுள்ளது.

கலப்பு இரட்டையர் பிரிவு காலிறுதிக்கு முந்தைய சுற்று
ஆட்டத்தில் இந்த இணை 12-10, 11-9, 11-5 என்ற செட் கணக்கில்
செக் குடியரசின் **Stephan Brhel** — போர்ச்சுகல்லின் **Julia Leal**
இணையை வென்றது.

பிரெஞ்ச் ஓபன் டென்னிஸ் போட்டியில் இந்தியாவின் யுகி பாம்ரி
— ரஷ்யாவின் **Alexandra Panova** இணை காலிறுதிக்கு முந்தைய
சுற்றுக்கு முன்னேறியுள்ளது.

கலப்பு இரட்டையர் பிரிவு முதல் சுற்று ஆட்டத்தில் இந்த இணை,
7-6, 7-6 என்ற செட் கணக்கில், நெதர்லாந்தின் **David Pel** —
யுக்ரைனின் **Lyudmyla Kichenok** இணையை வென்றது.

20 வயதுக்கு உட்பட்டோருக்கான ஆசிய தடகள சாம்பியன் போட்டியில்
இந்தியா இன்று, நான்கு தங்கம், இரண்டு வெள்ளி, ஒரு
வெண்கலப்பதக்கம் வென்றது.

மத்திய ஆசிய மகளிர் வாலிபால் சாம்பியன் போட்டியில் இந்தியா
வெண்கலப்பதக்கம் வென்றது.

<<<<<END>>>>>